

Brussell, 23 ta' Novembru 2023  
(OR. en)

15864/23

AGRI 727  
AGRILEG 302  
AGRIFIN 142  
AGRISTR 65  
AGRIORG 137

### NOTA TA' TRAŻMISSJONI

---

minn:	Is-Segretarju Ġenerali tal-Kummissjoni Ewropea, iffirmata mis-Sa Martine DEPREZ, Direttur
data meta waslet:	23 ta' Novembru 2023
lil:	Is-Sa Thérèse BLANCHET, Segretarju Ġenerali tal-Kunsill tal-Unjoni Ewropea
Nru dok. Cion:	COM(2023) 707 final
Suġġett:	RAPPORT TAL-KUMMISSJONI LILL-PARLAMENT EWROPEW U LILL-KUNSILL Sommarju tal-Pjanijiet Strateġiċi tal-PAK għall-2023-2027: sforz kongunt u ambizzjoni kollettiva

---

Id-delegazzjonijiet isibu mehmuz id-dokument COM(2023) 707 final.

---

Mehmuz: COM(2023) 707 final



IL-KUMMISSJONI  
EWROPEA

Brussell, 23.11.2023  
COM(2023) 707 final

**RAPPORT TAL-KUMMISSJONI LILL-PARLAMENT EWROPEW U LILL-  
KUNSILL**

**Sommarju tal-Pjanijiet Strateġiċi tal-PAK għall-2023-2027: sforz konġunt u ambizzjoni  
kollettiva**

## 1. INTRODUZZJONI

**Il-Pjanijiet Strateġiċi tal-Politika Agrikola Komuni (PAK)** (Pjanijiet Strateġiċi tal-PAK jew il-Pjanijiet) huma l-ghodda ewlenija għat-twettiq tal-PAK bejn l-2023 u l-2027. Abbozzati mill-Istati Membri u approvati mill-Kummissjoni biex jiġi żgurat li jintlaħqu l-oġettivi ġenerali tal-UE, il-Pjanijiet Strateġiċi tal-PAK jappoġġaw il-biedja u ż-zoni rurali b'total ta' **EUR 307 biljun f'nefqa pubblika** permezz tal-Fond Agrikolu Ewropew ta' Garanzija (FAEG) u l-Fond Agrikolu Ewropew għall-Iżvilupp Rurali (FAEŻR) (inkluż il-kofinanzjament nazzjonali).

Bl-introduzzjoni tal-Pjanijiet Strateġiċi tal-PAK, li huma **ghodda ta' ppjanar unika**, il-legiżlaturi tal-UE biddlu l-orjentazzjoni tal-implimentazzjoni tal-PAK mill-konformità għall-**prestazzjoni**. Għaldaqstant, l-Istati Membri użaw **l-istrumenti tal-PAK taż-żewġ fondi** (pagamenti diretti, interventi għal ċerti setturi tas-suq u appoġġ għall-iżvilupp rurali) biex ifasslu loġika ta' intervent għal kull wieħed mill-**10 oġettivi speċifiċi** stabbiliti fir-Regolament dwar il-Pjanijiet Strateġiċi tal-PAK <sup>(1)</sup>, abbażi ta' analiżi tal-punti b'saħħithom, tan-nuqqasijiet, tal-opportunitajiet u tat-theddid (SWOT) fit-territorji rispettivi tagħhom, u l-htigijiet relatati tagħhom. Wara djalogu strutturat <sup>(2)</sup>, il-Kummissjoni vvalutat il-Pjanijiet sottomessi u bagħtet l-osservazzjonijiet tagħha lil kull Stat Membru qabel ma approvat abbozzi ta' Pjanijiet riveduti sa tmiem l-2022 <sup>(3)</sup>.

Il-legiżlazzjoni tal-PAK stabbiliet **salvagwardji** li jinkwadraw l-ambitu ta' azzjoni tal-Istati Membri sabiex jiġu rispettati **kundizzjonijiet ekwi** u tiġi żgurata **ambizzjoni kollettiva**. Dan isir permezz ta': (i) definizzjonijiet u tipi komuni ta' intervent; (ii) rekwiżiti minimi; (iii) oqfsa komuni ta' prestazzjoni; (iv) livelli minimi ta' nfiq meħtieġa b'rabta ma': farms iżgħar u ta' daqs medju; bdiewa żgħażaġh; l-ambjent, il-klima u t-trattament xieraq tal-annimali; u l-ghodda ta' LEADER għall-iżvilupp lokali integrat; (v) l-integrazzjoni tal-legiżlazzjoni ambjentali u klimatika fl-ippjanar u t-tfassil tal-Pjanijiet Strateġiċi tal-PAK. Meta mqabbel mal-perjodu preċedenti tal-PAK, kien meħtieġ kontribut ġenerali akbar għall-ilħuq ta' oġettivi relatati mal-ambjent u mal-klima permezz tal-PAK. Kull Pjan Strateġiku tal-PAK jstabbilixxi miri għar-riżultati mistennija bl-użu tal-indikaturi komuni tal-UE, li jinkludu appoġġ kemm mill-FAEG kif ukoll mill-FAEŻR. Madankollu, il-valuri fil-mira kif ukoll l-ispeċifikazzjoni tal-interventi u r-rekwiżiti jvarjaw fil-Pjanijiet Strateġiċi tal-PAK kollha, u jirriflettu d-diversità tal-htigijiet u tal-preferenzi tal-Istati Membri.

Billi jindirizzaw il-htigijiet speċifiċi tagħhom, il-Pjanijiet Strateġiċi tal-PAK mistennija li jkunu konsistenti mal-**legiżlazzjoni u mal-impenji ambjentali u klimatiċi** tal-Unjoni u jikkontribwixxu għalihom u, b'mod partikolari, mal-**miri tal-Unjoni għall-2030 stabbiliti fl-Istrateġija mill-Għalqa sal-Platt** u l- **Istrateġija tal-UE għall-Bijodiversità** <sup>(4)</sup>, flimkien ma' strumenti oħra tal-UE u dawk nazzjonali. Regoli obbligatorji, inkluż l-allokazzjoni għall-klima, għall-ambjent u għat-trattament xieraq tal-annimali skont kull Pjan Strateġiku tal-PAK ta' mill-inqas 25 % tal-pagamenti diretti għall-iskemi ekoloġiċi u mill-inqas 35 % tal-infiq tal-FAEŻR, huma importanti biex jiżguraw dan il-kontribut. Fl-

<sup>(1)</sup> Ara r-Regolament dwar il-Pjanijiet Strateġiċi tal-PAK ([ir-Regolament \(UE\) 2021/2115](#)).

<sup>(2)</sup> F'dik il-fażi, il-Kummissjoni harġet rakkomandazzjonijiet lil kull Stat Membru, ara [COM\(2020\) 846 final](#).

<sup>(3)</sup> [CAP Strategic Plans \(europa.eu\)](#)

<sup>(4)</sup> [COM\(2020\) 381 final](#) u [COM\(2020\) 380 final](#), rispettivament.

istess hin, l-azzjonijiet skont il-PAK huma mistennija jikkontribwixxu 40 % tal-fondi tal-UE għall-PAK għall-ilhuq tal-oġġettivi relatati mal-klima, li għandhom jiġu kkalkolati skont il-metodoloġija stabbilita <sup>(5)</sup>.

Dan ir-rapport iwieġeb għas-sejha tal-legiżlaturi tal-UE <sup>(6)</sup> biex il-Kummissjoni tfassal **sommarju** tat-28 Pjan Strateġiku tal-PAK approvati <sup>(7)</sup> biex tivvaluta **l-isforz konġunt u l-ambizzjoni kollettiva tagħhom** fl-indirizzar tal-oġġettivi speċifiċi tal-PAK. Dan jindirizza wkoll il-kontribut tal-Pjanijiet Strateġiċi tal-PAK biex jintlahqu l-miri tal-Unjoni għall-2030 li jinsabu fl-Istrateġija mill-Għalqa sal-Platt u fl-Istrateġija tal-UE għall-Biodiversità. Dan jibni fuq il-harsa ġenerali tal-Kummissjoni lejn il-Pjanijiet Strateġiċi tal-PAK approvati <sup>(8)</sup> u jibbaża fuq studju li jidentifika u janalizza l-Pjanijiet<sup>(9)</sup> fil-forma li fiha ġew approvati (sa tmiem l-2022) fil-**bidu tal-perjodu ta' implimentazzjoni**.

Ir-rapport jeżamina **l-isforzi kkombinati tal-Pjanijiet** lejn l-oġġettivi tal-PAK abbażi ta' analiżi tal-htigijiet u l-logika ta' intervent stabbilita mill-Istati Membri. L-analiżi tiffoka fuq il-prijoritajiet tal-Pjanijiet, l-allokazzjoni finanzjarja, il-miri, ir-rekwiziti u l-prattiki volontarji.

Dan ir-rapport qed jiġi ppubblikat matul l-ewwel sena ta' implimentazzjoni tal-Pjanijiet - filwaqt li d-*data* dwar l-adozzjoni mill-bdiewa u minn benefiċjarji oħra mhijiex mistennija qabel l-2025. Għalhekk, dan ir-rapport jiddependi fuq il-valuri tal-indikaturi ppjanati fil-Pjanijiet Strateġiċi tal-PAK approvati u fuq **evalwazzjoni kwalitattiva tal-effetti potenzjali** tal-għażliet. L-**impatti reali** se jiddependu fuq l-effetti kumulattivi tal-interventi u jistgħu jiġu ddeterminati biss permezz ta' **evalwazzjonijiet**. Dawk l-impatti se jkollhom jitqiesu flimkien mal-**impatt ta' strumenti oħra tal-UE u dawk nazzjonali** li jindirizzaw il-htigijiet identifikati fil-Pjanijiet Strateġiċi tal-PAK - kif ukoll ma' fatturi esterni oħra.

Peress li huwa bbażat fuq il-verżjonijiet approvati tal-Pjanijiet Strateġiċi tal-PAK (tmiem l-2022), dan ir-rapport ma jkoprix xi wħud mill-konsegwenzi speċifiċi li t-tfikkil li jirriżulta mill-**gwerri Russa ta' aggressjoni kontra l-Ukrajna** qed jipprovoka fl-implimentazzjoni tal-Pjanijiet Strateġiċi tal-PAK. Dan huwa l-każ fir-rigward tad-**derogi temporanji u eċċezzjonali** fl-2023 mir-rekwiziti l-godda dwar in-newba tal-ghelejjel u dwar is-sehem minimu ta' raba' li jinħadem iddedikat għal karatteristiċi u żoni mhux produttivi fir-rigward ta' raba' mistrieħ għall-produzzjoni tal-ikel <sup>(10)</sup>. Fl-istess hin, fl-2023, l-Istati Membri bdew jipproponu **emendi** għall-Pjanijiet Strateġiċi tal-PAK tagħhom <sup>(11)</sup>. Meta vvalutathom, il-Kummissjoni sostniet li ma għandhomx inaqqsu l-livell ġenerali ta' kontribut ambjentali li permezz tiegħu l-Kummissjoni setgħet tapprova l-Pjanijiet fl-2022, filwaqt li aċċettat l-aġġustamenti mmirati u ġustifikati sew.

---

<sup>(5)</sup> L-Artikolu 100 tar-Regolament dwar il-Pjanijiet Strateġiċi tal-PAK.

<sup>(6)</sup> L-Artikolu 141(2) u l-premessa 124 tar-Regolament dwar il-Pjanijiet Strateġiċi tal-PAK.

<sup>(7)</sup> L-Istati Membri għandhom Pjan Strateġiku kull wiehed, minbarra l-Belġju, li għandu tnejn, wiehed għall-Flanders u wiehed għall-Wallonia.

<sup>(8)</sup> Ara [Approved 28 CAP Strategic Plans \(2023-2027\), Summary overview for 27 Member States, Facts and figures](#), 2023.

<sup>(9)</sup> (Ecorys et al., 2023) [Mapping and Analysis of CAP Strategic Plans, Assessment of joint efforts for 2023-2027](#).

<sup>(10)</sup> Ara r-[Regolament ta' Implimentazzjoni tal-Kummissjoni \(UE\) 2022/1317](#). L-Istati Membri kollha għajr tnejn applikaw id-derogi. Minn dawn, żewġ Stati Membri dderogaw biss min-newba tal-ghelejjel.

<sup>(11)</sup> Fl-2023, il-Kummissjoni diġà rċeviet 18-il proposta għal emendi, minn 15-il Stat Membru. Sal-4 ta' Ottubru 2023, diġà kienu ġew adottati disa' emendi mill-Kummissjoni.

Dan ir-rapport huwa pass fil-proċess usa' tal-**valutazzjoni tal-prestazzjoni tal-PAK**, wara t-tagħlimiet mill-perjodu 2014-2020 deskritti fir-Rapport tal-Kummissjoni tal-Prestazzjoni tal-PAK dwar dak il-perjodu <sup>(12)</sup>. Informazzjoni addizzjonali se tigi minn: (i) *data* ta' implimentazzjoni fil-livell tal-benefiċjarji tal-PAK mill-2025; (ii) valutazzjoni tal-mudell il-ġdid ta' twassil fl-2025; (iii) evalwazzjonijiet interim fl-2026; (iv) rapporti annwali tal-prestazzjoni; u (v) evalwazzjoni *ex post* fl-2031<sup>(13)</sup>.

## **2. SOMMARJU TAL-PJANIJET STRATEĠIĊI TAL-PAK U L-ISFORZ KONGUNT LEJN L-OBJETTIVI TAL-PAK**

### **2.1. L-appoġġ ta' settur agrikolu intelliġenti, kompetittiv, reżiljenti u diversifikat biex tkun żgurata s-sigurtà tal-ikel fit-tul**

L-appoġġ għall-introjtu diżakkoppjat għall-vijabbiltà tal-farms jibqa' strument importanti kemm fit-tfassil tar-Regolament dwar il-Pjanijiet Strateġiċi tal-PAK kif ukoll fil-Pjanijiet Strateġiċi tal-PAK. Minkejja l-modernizzazzjoni u l-konsolidazzjoni tal-farms li seħħew sal-lum, **l-introjtu agrikolu jibqa' sostanzjalment taht il-paga medja** fil-bqija tal-ekonomija. Il-qligh tas-suq huwa s-sors primarju tal-introjtu tal-farms iżda l-appoġġ tal-PAK għandu rwol sinifikanti f'hafna setturi u Stati Membri, li jammonta għal medja ta' 23 % tal-introjtu tal-farms fl-2020.

Fid-dawl tal-Artikolu 39 tat-Trattat dwar il-Funzjonament tal-Unjoni Ewropea, l-appoġġ finanzjarju biex il-bdiewa jigu ggarantiti standard ta' għajxien ġust jibqa' element ewlieni tal-PAK. Abbazi tal-allokkazzjonijiet baġitarji nazzjonali predefiniti għall-2023-2027, il-pagamenti diretti jibqgħu l-aktar għodda finanzjarja importanti tal-Pjanijiet Strateġiċi tal-PAK. B'mod ġenerali, il-Pjanijiet Strateġiċi tal-PAK juru **sforz kongunt sinifikanti** biex **jappoġġaw l-introjtu tal-farms**, jiżguraw **distribuzzjoni aktar ġusta** ta' dan l-appoġġ **għal farms iżgħar**, u jnaqqsu d-disparitajiet fl-introjtu fl-**aktar setturi vulnerabbli u f'żoni żvantaġġati**.

L-appoġġ permezz ta' pagamenti diretti huwa kkundizzjonat fil-Pjanijiet kollha minn rekwiżiti għal biedja ambjentalment sostenibbli (kundizzjonalità mtejba <sup>(14)</sup>) li huma aktar esiġenti milli fil-perjodu preċedenti tal-PAK (2014-2022). Dan it-tip ta' appoġġ jizjed meta jkun immirat lejn setturi vulnerabbli, żoni żvantaġġati, u gruppi bħal bdiewa iżgħar u aktar żagħżuġha. L-għodod tal-introjtu jikkontribwixxu għas-**sigurtà tal-ikel** u għaz-**żamma tal-attività agrikola fiż-żoni ġeografiċi kollha**, filwaqt li jindirizzaw sfidi fit-tul bħaz-żamma tal-impjiegi f'żoni rurali remoti, jappoġġaw setturi u Prattiki tal-biedja li jsostnu l-għajxien u l-pajsaġġi, u jnaqqsu r-ritmu tal-abbandun tal-art u tad-depopolazzjoni rurali.

Minkejja tnaqqis fl-allokkazzjonijiet finanzjarji għall-appoġġ għall-introjtu għall-2023-2027, is-sehem ta' żoni agrikoli appoġġati huwa mistenni li jizjed bi ftit meta mqabbel mal-perjodu preċedenti tal-PAK (li jilhaq 89 % tal-art agrikola tal-UE soġġetta għall-kundizzjonalità).

---

<sup>(12)</sup> [COM\(2021\) 815 final](#)

<sup>(13)</sup> L-Artikoli 134, 140 u 141 tar-Regolament dwar il-Pjanijiet Strateġiċi tal-PAK.

<sup>(14)</sup> Il-kundizzjonalità tinkludi r-Rekwiżiti Statutorji ta' Ġestjoni skont il-leġiżlazzjoni tal-UE barra mill-PAK, u l-istandards għal Kundizzjonijiet Agrikoli u Ambjentali Tajba tal-art (KAAT) skont il-leġiżlazzjoni tal-PAK.

Bi twegiba għaż-żieda fl-ambizzjoni għall-ekwità fil-qafas legiżlattiv tal-UE, il-**konvergenza tal-livelli ta' appoġġ għall-introjtu** fl-Istati Membri li għadhom jużaw il-livelli ta' pagament "storiċi" **għiet imsaħħa**. L-Istati Membri kollha għajr hamsa huma mistennija jilhqg l-istess livell ta' appoġġ baziku għall-introjtu għas-sostenibbiltà għal kull ettaru (ir-rata fissa tal-BISS) fil-farms tagħhom sal-2027. Fl-istess hin, **il-livell oġhla ta' riżorsi** allokatu għall-appoġġ ridistributtiv komplementari għall-introjtu għas-sostenibbiltà (complementary redistributive income support for sustainability, CRISS) isahħaħ l-appoġġ għall-introjtu li **jmur direttament għal farms iżgħar u ta' daqs medju**. Il-pagamenti diretti addizzjonali għal kull ettaru għal farms eligibbli taħt id-daqs medju qed jiżdiedu fil-biċċa l-kbira tal-Istati Membri. L-obbligu l-gdid li l-appoġġ għall-introjtu jiġi ridistribwit ikkawża l-allokkazzjoni finanzjarja totali ddedikata għall-appoġġ ridistributtiv għall-introjtu għas-sostenibbiltà għal skopijiet ridistributtivi biex tiżdied b'mod sinifikanti meta mqabbla mal-perjodu preċedenti tal-PAK, biex issa tirrappreżenta 10,7 % tal-pagamenti diretti b'EUR 20 biljun addizzjonali għal pagamenti diretti mmirati lejn farms iżgħar. L-effett ridistributtiv li jtejjeb il-gustizzja żdied minn xi Stati Membri, fejn rilevanti, billi ġew stabbiliti limiti massimi jew jitnaqqsu l-pagamenti bażiċi u pagamenti oħrajn għal farms akbar (11-il l-Pjan Strategiku tal-PAK).

Hemm xejra madwar l-UE li **jiġi ssupplementat l-appoġġ għall-introjtu għall-biedja f'żoni b'restrizzjonijiet naturali u restrizzjonijiet oħra (areas with natural constraints, ANCs)**. Billi jikkompensa kostijiet oġhla tal-produzzjoni tal-ikel u tal-għalf f'żoni affettwati minn klima, hamrija jew kundizzjonijiet oħra hżiena bħal muntanji jew art f'territorji xotti jew keshin, dan l-appoġġ jgħin biex tinzamm l-attività agrikola f'żoni bħal dawn u jinfluwenza b'mod pożittiv il-fattori soċjoekonomiċi. Il-farms li jinsabu f'żoni b'restrizzjonijiet naturali (ANC), speċjalment f'żoni muntanjużi, bħala medja huma anqas intensivi, b'aktar użu tal-art ta' benefiċċju għall-ambjent u għall-bijodiversità (eż. art bil-ħaxix, għelejjel tal-proteini u raba' mistrieħ) <sup>(15)</sup>. F'żoni bi prevalenza oġhla ta' sistemi agrikoli estensivi u b'input baxx, l-appoġġ imur kontra r-riskju ta' abbandun tal-art, u b'hekk jgħin biex jiġu sostnuti ċerti kundizzjonijiet ambjentali.

Billi jiggarrantixxu livell ta' introjtu minimu lill-benefiċjarji tal-PAK, **il-pagamenti diretti** jgħinu wkoll **biex jiġi stabbilizzat l-introjtu tas-settur**. L-għażliet tal-Istati Membri juru ċerta riorjentazzjoni lejn għodod aktar immirati għall-ġestjoni tal-volatilità tal-introjtu. Il-Pjanijiet Strategiċi tal-PAK kollha għajr wiehed jallokaw inqas minn 2 % tal-infiq totali tagħhom tal-PAK għall-għodod tal-ġestjoni tar-riskju. Meta mqabbel mal-passat, is-sehem ta' farms b'għodod ta' **ġestjoni tar-riskju** appoġġati se jiżdied. Madankollu, dan ikopri **biss 14 % tal-farms kollha tal-UE** kkonċentratu f'għadd żgħir ta' Stati Membri.

It-tkabbir bil-mod (f'xi każijiet l-istaġnar) fil-produttività agrikola għadu sfida f'ħafna Stati Membri u huwa aggravat mill-kostijiet għoljin (speċjalment għall-ħaddiema u għall-art) f'xi setturi. Il-Pjanijiet Strategiċi tal-PAK **jipprijoritizzaw it-tkabbir tal-produttività** u l-adozzjoni ta' **prattiki u teknoloġiji innovattivi**. Kważi 400 000 benefiċjarju (4 % tal-farms tal-UE) huma mistennija li jibbenefikaw minn appoġġ għal investiment produttiv (prinċipalment fuq il-farm). Il-Pjanijiet Strategiċi tal-PAK kollha jipprevedu appoġġ bħal dan. Dan jindika **sforz konġunt akbar** biex jiġu modernizzati l-farms, tissahħaħ il-kompetittività tas-settur u jiġu indirizzati l-isfidi ambjentali, klimatiċi u tat-trattament xieraq tal-annimali. L-investment orjentat lejn l-adattament għat-tibdil fil-klima u t-titjib tal-kundizzjonijiet ambjentali li jappoġġaw il-produttività - bħas-saħħa tal-hamrija - qed isiru dejjem aktar importanti u se jehtiegu

---

<sup>(15)</sup> Ara [Payments in areas with natural constraints – Overview and socio-economic and environmental features of farming in ANC areas based on FADN data](#), Lulju 2023, il-Kummissjoni Ewropea, id-DG Agrikoltura u Żvilupp Rurali, Brussell.

attenzjoni akbar. Appoġġ immirat għall-investment, il-kooperazzjoni u l-għarfien biex jgħin lill-bdiewa jużaw u jadottaw għodod u sistemi digitali għadu pjuttost baxx.

Meta mqabbel mal-passat, **l-appoġġ għall-istrumenti finanzjarji** (EUR 1 biljun) żdied - u dan jiffacilita l-aċċess għall-investimenti, b'enfasi fuq il-bdiewa żgħar u żgħażaġh kif ukoll fuq il-kooperattivi u l-organizzazzjonijiet tal-produtturi.

Il-Pjanijiet Strateġiċi tal-PAK jirriflettu **realtajiet settorjali distinti** u, b'mod partikolari, id-diffikultajiet li jhabbtu wiċċhom magħhom xi setturi biex jibqgħu vijabbli fil-kuntest reġjonali tagħhom filwaqt li **jissodisfaw ukoll l-aspettattivi tas-soċjetà**. Il-Pjanijiet Strateġiċi tal-PAK jipprovdu **appoġġ immirat għall-introjtu** (appoġġ akkoppjat għall-introjtu) lis-setturi taċ-ċanga u tan-nagħaġ – li kieku jagħmlu telf – u lis-setturi tal-vitella u tal-ħalib. Sitwazzjoni ta' introjtu aħjar għandha tgħin lil dawn il-farms **jinvestu u jegħlbu d-diffikultajiet tagħhom**. Jista' jkun mistenni kontribut pożittiv għall-bijodiversità meta l-appoġġ ikun qed jippreżerva biedjaestensiva, filwaqt li l-impatt attwali tal-appoġġ akkoppjat għall-introjtu fuq il-klima se jiġi ddeterminat permezz ta' valutazzjoni wara l-implimentazzjoni. L-għelejjel tal-proteini, il-frott u l-hxejjex u ċerti setturi oħra wkoll jibbenefikaw minn appoġġ akkoppjat.

L-appoġġ akkoppjat għall-introjtu se jkun ta' benefiċċju għal **21 % tal-farms tal-UE** (sehem kemxejn oġhla milli fl-aħħar perjodu rrapportat), b'allokazzjoni finanzjarja annwali medja oġhla (6 % aktar mill-2022). Matul il-perjodu ta' rapportar, 7 % tal-infiq pubbliku totali tal-PAK huwa ddedikat għal din l-għodda.

Minkejja x-xejra fit-tul tal-bdiewa li jirċievu sehem dejjem jonqos tal-valur miżjud madwar l-UE, **l-użu tal-Pjanijiet Strateġiċi tal-PAK ta' għodod biex itejbu l-pożizzjoni tal-bdiewa fil-katina tal-provvista alimentari jidher limitat** – kif jidher mill-allokazzjoni limitata tar-rizorsi u mill-użu ta' għodod ta' kooperazzjoni u ta' koordinazzjoni. L-appoġġ tal-PAK għall-partecipazzjoni fi gruppi ta' produtturi, organizzazzjonijiet tal-produtturi, swieq lokali, ktajjen tal-provvista qosra u skemi tal-kwalità se jilhaq madwar **760 000 farm (8 % tal-farms kollha)**. Madankollu, għall-biċċa l-kbira tal-Istati Membri dan jirrappreżenta żieda. L-appoġġ għal organizzazzjonijiet rikonoxxuti tal-produtturi tal-frott u l-hxejjex għadu importanti. L-appoġġ għal “setturi oħra” <sup>(16)</sup> permezz ta' programmi settorjali ddedikati, li sar possibbli għall-ewwel darba fil-PAK riformata, huwa limitat.

Minkejja l-isforzi finanzjarji li saru biex jiġu appoġġati setturi speċifiċi (speċjalment permezz ta' appoġġ akkoppjat jew interventi settorjali), il-Pjanijiet Strateġiċi tal-PAK **ma jinkludux b'mod sistematiku strateġiji settorjali** fil-fondi u fl-istrumenti kollha biex jiġu indirizzati sfidi settorjali speċifiċi fit-tul.

## **2.2. Il-kontribut għall-azzjoni klimatika, għall-protezzjoni tar-rizorsi naturali u għall-waqfien u t-treġġiġh lura tat-telf tal-bijodiversità**

L-Istati Membri, fil-biċċa l-kbira, jirrikonoxxu l-isfidi sinifikanti relatati mal-klima, mal-ambjent u mal-bijodiversità tal-agrikoltura u taż-żoni rurali fil-valutazzjoni tagħhom tal-ħtiġijiet. Il-kombinazzjonijiet ta' obbligi (kundizzjonalità mtejbja) u ta' interventi volontarji inkluzi fil-Pjanijiet Strateġiċi tal-PAK, għandhom l-għan li **jagħtu spinta lill-**

---

(16) Setturi għajr il-frott u l-hxejjex, l-apikultura, l-inbid, il-hops, u ż-zejt taż-zebbuġa u ż-zebbuġ tal-mejda.

**użu tal-prattiki tal-biedja** b'potenzjal li jnaqqsu l-pressjonijiet negattivi u li **jibbenefikaw lill-klima, ir-riżorsi naturali u l-** bijodiversità b'ħafna modi:

- **Id-definizzjonijiet** stabbiliti fil-Pjanijiet Strateġiċi tal-PAK (eż. għall-attività agrikola, għaż-żona agrikola, għall-ettari eliġibbli u għall-art bil-ħaxix permanenti) huma punt ta' dhul għall-appoġġ tal-PAK u jistabbilixxu ċerti obbligi minimi. Meta mqabbla mal-passat, jista' jkun hemm rispons aħjar għall-isfidi tal-bijodiversità u tal-klima peress li xi Pjanijiet qed jibbenefikaw mill-qafas legali biex **jippermettu aktar spazju għan-natura** (eż. karatteristiċi tal-pajsagġ u zoni mhux produttivi) **jew għal ċerti attivitajiet ta' benefiċċju** (kultivazzjoni tal-għadajjar u agrivoltajċi) f'żoni eliġibbli, b'hekk jiġi żgurat l-appoġġ għal dawn iż-żoni u, fejn applikabbli, il-protezzjoni anke jekk dawn ma jkunux ta' natura primarjament agrikola.
- **Standards oghla** għall-prattiki tal-biedja bhala **kundizzjoni biex jiġi riċevut l-appoġġ tal-PAK** (kundizzjonalità msahha) se japplikaw **għal 89 % tal-art agrikola tal-UE** <sup>(17)</sup>. Għal għadd ta' bdiewa, din hija bidla sostanzjali minħabba li l-kundizzjonalità hija aġġornata meta mqabbla mal-prattiki "ekoloġiċi" tal-perjodu preċedenti appoġġati dak iż-żmien bi 30 % tal-pagamenti diretti.
- Fuq **bażi volontarja**, xi bdiewa se jiġu ppremjati għall-implimentazzjoni ta' **prattiki oħra u aktar ambizzjużi** - lil hinn mir-rekwiżiti tal-kundizzjonalità - li jindirizzaw pressjonijiet ewlenin fuq ir-riżorsi naturali, il-klima u l-bijodiversità. Dawn se jiġu appoġġati bi 32 % tan-nefqa pubblika tal-Pjanijiet Strateġiċi tal-PAK (EUR 97,6 biljun) <sup>(18)</sup>. L-appoġġ annwali u pluriennali għat-titjib tal-prattiki tal-biedja permezz ta' skemi ekoloġiċi (EUR 44,7 biljun) u ta' impenji agroambjentali klimatiċi u impenji oħra ta' ġestjoni (EUR 33,2 biljun) huwa s-supplementat minn diversi għodod oħra. Dawn jinkludu investimenti mmirati (EUR 8,6 biljun), u appoġġ għaż-żoni b'restrizzjonijiet naturali (li jikkontribwixxu EUR 9,4 biljun) li, billi jillimitaw l-abbandun tal-art, jistgħu jikkontribwixxu indirettament għall-prezervazzjoni tal-bijodiversità tal-art agrikola. L-użu ta' dan l-appoġġ huwa volontarju, u għalhekk il-kontributi preċiżi se jkunu magħrufa biss wara l-implimentazzjoni.

**Il-Pjanijiet Strateġiċi tal-PAK huma għodda importanti, iżda mhux l-unika, biex jintlaħqu l-miri tal-Istrateġiji tal-UE mill-Għalqa sal-Platt u daww għall-Bijodiversità**, li wkoll jiddependu fuq strumenti oħra nazzjonali u tal-UE. Madankollu, dawn juru kontribut lejn l-ilħuq tad-diversi miri. Hlief għall-biedja organika, il-Pjanijiet Strateġiċi tal-PAK ġeneralment ma jikkwantifikawx l-aspirazzjonijiet nazzjonali jew il-kontributi għal dawn il-miri, u b'hekk jirriflettu n-nuqqas ta' obbligu legali kif ukoll, f'xi każijiet, id-diffikultajiet metodoloġiċi u tekniċi meta jagħmlu dan.

Mill-1990 'l hawn, l-UE naqqset **l-emissjonijiet tagħha ta' gassijiet serra** mill-agrikoltura b'aktar minn 20 %. Anke jekk l-emissjonijiet kienu aktar stabbli f'dawn l-aħħar 10 snin, l-effiċjenza fl-output (jiġifieri emissjonijiet aktar baxxi għal kull unità ta' output) żdiedet. Sabiex jittejjeb il-kontribut tas-settur tal-biedja tal-UE għall-oġġettivi klimatiċi tal-UE, tfaßslu diversi azzjonijiet tal-Pjanijiet Strateġiċi tal-PAK kemm għall-bjar tal-karbonju kif ukoll għas-sorsi tal-emissjonijiet.

B'mod partikolari, il-Pjanijiet Strateġiċi tal-PAK juru **sforzi sinifikanti** fuq il-prattiki għas-**sekwestru u l-ħżin tal-karbonju fil-hamrija u fil-bijomassa** permezz ta' tahlita ta'

<sup>(17)</sup> L-istandards japplikaw għal ishma differenti ta' art skont l-iskop speċifiku tagħhom.

<sup>(18)</sup> Dan jinkludi appoġġ għat-trattament xieraq tal-annimali.

kundizzjonalità (bil-protezzjonijiet għall-artijiet mistagħdra u għat-torbiera, applikabbli bis-sħiħ għall-Istati Membri kollha fl-2025) u interventi volontarji f'dak li jirrigwarda: it-titjib ulterjuri tal-ħamrija; il-konservazzjoni u l-ġestjoni ta' artijiet bil-ħaxix permanenti, ta' artijiet mistagħdra u ta' torbiera; u l-appoġġ għall-karatteristiċi tal-(agro)forestrija u tal-pajsaġġ.

It-titjib ikkawżat mill-kundizzjonalità fil-ħdim tar-raba', fil-kopertura tal-ħamrija u fin-newba tal-għelejjel zied il-limitu għall-ambizzjoni ta' azzjonijiet volontarji ffinanzjati biex **tittejjeb il-ġestjoni tan-nutrijenti**. Flimkien ma' appoġġ għal użu aktar baxx ta' fertilizzanti minerali mmirati lejn madwar 15 % tal-art agrikola tal-UE u investment f'bidja ta' preċiżjoni, dan qed jgħin biex jitnaqqsu l-emissjonijiet ta' N<sub>2</sub>O. B'mod generali, **35 % tar-raba' tal-UE** għandu jibbenefika minn azzjonijiet volontarji bbażati fuq l-art kemm għas-**sekwestru tal-karbonju kif ukoll għat-tnaqqis tal-emissjonijiet ta' N<sub>2</sub>O**.

L-appoġġ tal-Pjanijiet Strateġiċi tal-PAK għal **sistemi estensivi għall-bhejjem** jgħin biex jinżammu mhux biss il-ħażniet tal-karbonju iżda wkoll il-pajsaġġi tradizzjonali, filwaqt li jittejjeb l-awtonomija tal-ġhalf u l-attivitajiet ekonomiċi fuq art marginali. Ħafna Pjanijiet Strateġiċi tal-PAK jirrikonoxxu b'mod esplicitu **l-htieġa li jitnaqqsu l-emissjonijiet relatati mal-bhejjem** (b'mod partikolari l-metan mir-ruminanti). B'mod partikolari, il-Pjanijiet Strateġiċi tal-PAK jinkludu **appoġġ għall-investimenti**: fit-titjib tal-ħżin u tal-ġestjoni tad-demel; fit-tagħmir għat-tixrid tad-demel likwidu b'emissjonijiet baxxi; u fid-diġesturi anaerobiċi. Dan se jiġi ssupplementat b'appoġġ għal **titjib ġenetiku**. Inqas minn nofs il-Pjanijiet Strateġiċi tal-PAK jinkludu **appoġġ rilevanti ieħor** (eż. għar-ragħa fil-beraħ, għat-titjib tal-pjanijiet ta' alimentazzjoni u tal-addittivi tal-ġhalf) u jstabbilixxu miri (differenti hafna) (**2,4 % tal-unitajiet tal-bhejjem tal-UE**) biex jitnaqqsu l-emissjonijiet tal-metan jew tal-ammonijaka. Id-densitajiet massimi tal-bhejjem jidhru f'diversi interventi bbażati fuq l-art, inkluż ukoll għall-appoġġ akkoppjat f'xi hotspots ambjentali.

Il-potenzjal li tizzied il-**produzzjoni tal-enerġija sostenibbli** permezz tal-Pjanijiet Strateġiċi tal-PAK ġej l-aktar mill-appoġġ għall-użu tal-agrofotovoltajċi u l-investment fil-produzzjoni tal-bijometan. B'**kontribut relattivament żgħir (1 556 MW) f'dan il-qasam** matul il-perjodu, il-Pjanijiet Strateġiċi tal-PAK jikkomplementaw biss miżuri li jaqgħu barra mill-PAK.

L-**effetti kkombinati** tal-kontribut generali tal-ġhodod tal-Pjanijiet Strateġiċi tal-PAK għall-mitigazzjoni tat-tibdil fil-klima għadhom **diffiċli biex jiġu vvalutati** f'dan l-istadju u jridu **jitqiesu flimkien** ma' dawk tal-**ġhodod nazzjonali u tal-istrumenti għall-ippjanar tal-klima** fil-kuntest tal-LULUCF <sup>(19)</sup> aġġornat u tar-Regolamenti dwar il-Kondiviżjoni tal-Isforzi <sup>(20)</sup>. F'dan ir-rigward, fl-2023, l-Istati Membri qed jivvalutaw il-htieġa li jirrieżaminaw il-Pjanijiet Strateġiċi tal-PAK tagħhom fid-dawl tal-miri l-ġodda tar-Regolamenti dwar il-LULUCF u l-Kondiviżjoni tal-Isforzi <sup>(21)</sup>, u b'hekk dawn jingħataw opportunità jivvalutaw il-potenzjal ta' mitigazzjoni tal-Pjanijiet Strateġiċi tal-PAK tagħhom fid-dawl tal-ambizzjoni klimatika oghla.

Il-Pjanijiet Strateġiċi tal-PAK ġeneralment **jirrikonoxxu l-htieġa** li tittejjeb ir-**reżiljenza klimatika** tas-settur tal-biedja u li jithejjew aħjar għall-avvenimenti estremi tat-temp u għar-riskji tal-ilma bl-ġhajjnuna ta' bhejjem u għelejjel adattati għall-klima. Il-Pjanijiet

---

<sup>(19)</sup> Użu tal-Art, Tibdil fl-Użu tal-Art u l-Forestrija; ara t-test konsolidat tar-Regolament dwar il-LULUCF (ir-[Regolament \(UE\) 2018/841](#)).

<sup>(20)</sup> Ara t-test konsolidat tar-Regolament dwar il-Kondiviżjoni tal-Isforzi (ir-[Regolament \(UE\) 2018/842](#)).

<sup>(21)</sup> Skont l-Artikolu 120 tar-Regolament dwar il-Pjanijiet Strateġiċi tal-PAK.

Strateġiċi tal-PAK juru **potenzjal li jindirizzaw ir-reżiljenza** permezz tal-kontribut tagħhom għas-sekwestru tal-karbonju, għall-protezzjoni tal-ħamrija u għall-pajsaġġi diversifikati.

B'mod aktar speċifiku, fir-rigward tal-**iskarsezza tal-ilma u n-nixfiet** - li huma problema dejjem akbar f'ħafna reġjuni fl-UE - il-Pjanijiet Strateġiċi tal-PAK għandhom it-**tendenza li jiffokaw fuq l-investiment** fil-ħżin tal-ilma u fl-irrigazzjoni. **4,5 % tal-art agrikola tal-UE** hija mmirata biex ittejjeb il-bilanċ tal-ilma permezz ta' **prattiki bbażati fuq l-art**, u xi Stati Membri bi ħtiġijiet akbar f'dan il-qasam jindirizzawhom barra mill-Pjanijiet Strateġiċi tal-PAK tagħhom. L-approċċi għall-adattament għat-tnaqqis tal-ilma disponibbli u l-iżgurar tar-reżiljenza fit-tul (permezz ta' soluzzjonijiet ibbażati fuq in-natura, iż-żamma tal-ilma fil-pajsaġġ, għelejjel li huma anqas intensivi fl-ilma, l-użu mill-ġdid tal-ilma) **se jkollhom jissahhu** u jiġu **integrati ahjar** ma' ppjanar strateġiku fit-tul dwar l-adattament u r-reżiljenza tal-agrikoltura. **Azzjonijiet barra mill-PAK** permezz ta' pjanijiet dwar il-ġestjoni tal-baċiri tax-xmajjar, in-nixfa u l-adattament se jkunu importanti wkoll f'dan ir-rigward.

Il-Pjanijiet jagħmlu **sforz sostanzjali fir-rigward tal-protezzjoni tal-ħamrija** (b'enfasi fuq l-erożjoni tal-ħamrija u l-kontenut ta' materja organika) u, għalkemm f'livell inqas, **fuq il-ġestjoni tan-nutrijenti u l-kwalità tal-ilma**. Meta mqabbla mal-passat, b'mod generali, il-kundizzjonalità teħtieġ kopertura itwal tal-ħamrija, prattiki ahjar tal-ħdim tar-raba' u n-newba tal-għelejjel, u strixxi ta' lqugħ usa' tul il-moġħdijiet tal-ilma. Din tinkorpora wkoll rekwiżiti statutorji ta' ġestjoni dwar it-tniġġis tal-fosfat. Il-biċċa l-kbira tal-Istati Membri **ziedu**, spiss b'mod sinifikanti, **iż-żona mmirata** minn miżuri volontarji biex itejbu l-kwalità tal-ħamrija (**47 % tal-art agrikola tal-UE**, zieda minn 15 % fl-2021). Uħud minn dawn il-miżuri jipprevjenu direttament jew indirettament it-telf tan-nutrijenti u jwasslu għal kwalità ahjar tal-ilma. Il-biċċa l-kbira tal-Pjanijiet Strateġiċi tal-PAK jindirizzaw **il-kwalità tal-arja**, filwaqt li jiffokaw **fuq l-investimenti u l-approċċi għall-applikazzjoni tan-nutrijenti** li jnaqqsu l-emissjonijiet tal-ammonijaka - iżda b'**kopertura limitata tal-art** (6 % tal-art agrikola tal-UE).

#### ***Il-kontribut għall-miri tal-Patt Ekoloġiku***

Il-Pjanijiet Strateġiċi tal-PAK juru **kontribut sostanzjali** lejn il-mira tal-Istrateġija mill-Għalqa sal-Platt **biex sal-2030, 25 % tal-art agrikola tal-UE tinhadem b'mod organiku**. Sal-2027, madwar **10 % taż-żona agrikola tal-UE** għandha tirċievi **appoġġ mill-Pjanijiet Strateġiċi tal-PAK għall-biedja organika** (zieda minn 5,6 % fl-2020). L-appoġġ għall-investimenti u l-promozzjoni, kif ukoll it-taħriġ u l-pariri għall-produtturi organiċi, jikkontribwixxu wkoll. Inizjattivi nazzjonali komplementari (meħuda fi ħdan il-pjanijiet nazzjonali ta' azzjoni organika) dwar il-bini tal-kapaċità, l-iżvilupp tas-suq u l-akkwist pubbliku se jgħinu biex tintlaħaq il-mira tal-UE. Fil-livell nazzjonali, l-ambizzjonijiet imħabbra fir-rigward ta' din il-mira jvarjaw bejn 5 % u 30 % tal-art agrikola.

#### ***Il-kontribut għall-miri tal-Patt Ekoloġiku***

Il-Pjanijiet Strateġiċi tal-PAK juru **potenzjal tajjeb li jikkontribwixxu** għall-mira tal-Istrateġija mill-Għalqa sal-Platt **ta' użu u riskju mnaqqsa ta' pesticidi kimiċi b'50 % sal-2030**. In-newba **obbligatorja tal-għelejjel** (meħtieġa minn kundizzjonalità mtejbja) qed tgħin fl-implimentazzjoni tal-ġestjoni integrata tal-pesti (IPM) madwar l-art kollha tal-UE li tinhadem. **Elementi ohra ta' kundizzjonalità** (pereżempju, il-projbizzjoni fuq l-użu tal-pesticidi tul il-moġħdijiet tal-ilma, u r-rekwiżit li jinżammu r-raba' mistrieħ u l-karatteristiċi tal-pajsaġġ li jgħinu fil-ġlieda

kontra l-pesti) jikkontribwixxu b' mod sinifikanti. It-tnaqqis se jissahhah permezz ta' **skemi volontarji** mmirati (eż. li jinvolvu diversifikazzjoni u newba usa' tal-ghelejjel, kontroll bijoloġiku, biedja organika u ta' preċiżjoni) fuq **27 % tal-art agrikola tal-UE**. Madankollu, l-approċċi olistiċi tal-ġestjoni integrata tal-pesti setghu ġew riflessi aħjar. L-isforzi huma mistennija li jkunu sostanzjalment ikkomplementati minn azzjonijiet fil-livell nazzjonali.

**Regoli mtejba ta' kundizzjonalità** dwar strixex ta' l-qugh tul il-mogħdijiet tal-ilma u l-ġestjoni tal-ħamrija, flimkien ma' bosta interventi volontarji għall-ġestjoni tan-nutrijenti, **se jikkontribwixxu biex tintlaħaq il-mira tal-Istrategija mill-Għalqa sal-Platt biex, sal-2030, it-telf tan-nutrijenti jonqos bin-nofs**. Restrizzjonijiet fuq l-użu tal-fertilizzanti u appoġġ għat-tiġib tas-sahħa u l-fertilità tal-ħamrija jimmiraw **15 % tal-art agrikola tal-UE**. Ir-restrizzjonijiet fuq l-użu tal-fertilizzanti spiss jiġu appoġġati wkoll f'żoni ta' Natura 2000. L-appoġġ tal-Pjanijiet Strateġiċi tal-PAK għaž-żieda fl-effiċjenza tan-nutrijenti, inkluż permezz tal-ġestjoni tad-demel u tat-teknoloġiji ta' preċiżjoni, huwa mistenni li jottimizza l-użu tal-fertilizzanti. Madankollu, enfasi fuq kwistjonijiet bħal dawn hija nieqsa f'xi oqsma b'telf kbir ta' nutrijenti. L-għažla ta' miżuri ta' kumpens biex jiġi miġġieled it-tniġġis tan-nutrijenti kif stabbilit skont id-Direttiva Qafas dwar l-Ilma <sup>(22)</sup> pjuttost ma hix użata biżżejjed.

Għad hemm sfidi importanti f' termini tal-istatus tal-bijodiversità fl-art agrikola. Din il-PAK tat aktar attenzjoni lil dawn l-isfidi, kif huwa rifless fl-**ispazju estiż għan-natura** mehtieg skont il-**KAAT 8 il-ġodda**, u b' appoġġ għall-involviment tal-bdiewa fil-**protezzjoni volontarja jew fir-restawr tal-bijodiversità fuq 31 % tal-art agrikola tal-UE** (pereżempju, permezz tal-ġestjoni estensiva tal-art bil-ħaxix, u ż-żamma tal-karatteristiċi tal-pajsaġġ). L-iskemi ekoloġiċi b'firxa usa' jżidu ma' impenji agroambjentali klimatiċi ta' spiss aktar immirati lejn il-kwistjonijiet jew iż-żoni, b'potenzjal għal bidliet gradwali iżda mifruxa fil-prattiki generali tal-farms.

#### ***Il-kontribut għall-miri tal-Patt Ekoloġiku***

Il-Pjanijiet Strateġiċi tal-PAK **jikkontribwixxu għaž-żieda tal-preżenza ta' karatteristiċi tal-pajsaġġ b' diversità għolja** lejn il-mira tal-Istrategija għall-Bijodiversità ta' **10 % tal-art agrikola sal-2030**. L-**obbligu** msahhah li mill-**inqas 4 % tal-art li tinhadem** tiġi ddedikata għal elementi mhux produttivi huwa bidla sinifikanti għal dawk l-Istati Membri u l-bdiewa li kienu jiddependu fuq żoni produttivi (ghelejjel li jiffissaw in-nitroġenu u ghelejjel tat-titwiq) biex jikkonformaw mal-“ekoloġizzazzjoni” fl-2015-2022. Minnha nnifisha (mingħajr ma jingħaddu sforzi addizzjonali, volontarji) ir-regola tista' potenzjalment tagħmel disponibbli mill-inqas miljun ettaru addizzjonali għan-natura. Xi Pjanijiet Strateġiċi tal-PAK jikkontribwixxu aktar billi jappoġġaw networks ekoloġiċi ta' karatteristiċi jew billi jinvestu fil-ħolqien ta' karatteristiċi ġodda tal-pajsaġġ (għajr dawk li jzommu dawk il-karatteristiċi li diġà jeżistu) - u b'hekk iżidu valur addizzjonali (b' mod partikolari meta dan l-appoġġ ikun marbut mat-taħriġ u mal-pariri). Madankollu, b' mod generali, dawn l-isforzi jisthoqqilhom aktar attenzjoni.

Il-Pjanijiet Strateġiċi tal-PAK kollha juru **xi kontribut lejn il-miri li jirriżultaw mid-Direttivi tal-UE dwar il-Habitats u l-Ghasafar**. Iż-żoni tal-artijiet bil-ħaxix tal-UE **protetti** kontra l-konverżjoni u l-ħrit **espandew b'9 %**, u l-miżuri volontarji għal ġestjoni

(22) Ara t-test konsolidat tad-[Direttiva 2000/60/KE](#).

mtejba għandhom l-għan li jkopru **25 % taż-żoni ta' Natura 2000**. Skemi mmirati fir-rigward tal-ispeċijiet (eż. miżuri li jappoġġaw il-koabitazzjoni ma' karnivori kbar) jew ir-restawr tal-ħabitats se jgħinu biex jintlaħaq status ta' konservazzjoni favorevoli. Il-pagamenti li jikkompensaw għar-restrizzjonijiet fiż-żoni ta' Natura 2000 (li jżidu l-aċċettazzjoni tar-restrizzjonijiet mir-riċevituri) potenzjalment se jilħqu aktar bdiewa għalkemm għad hemm lok biex jiżdied aktar l-użu tagħhom. Madankollu, l-opportunitajiet għall-appoġġ tal-preżervazzjoni tal-ħabitats u tal-ispeċijiet, u l-appoġġ għall-azzjonijiet identifikati fl-oqfsa ta' azzjoni prijoritizzata (PAFs) <sup>(23)</sup> setghu ġew sfruttati aħjar.

Anke jekk għadha mhux żviluppata biżżejjed f'xi wħud mill-Pjanijiet tal-PAK, **il-kooperazzjoni bejn il-bdiewa fuq skala ta' pajsagġ** għandha l-potenzjal li timmassimizza l-effetti tal-interventi. Huma mistennija benefiċċji akbar minn pagamenti bbażati fuq ir-riżultati inklużi f'xi Pjanijiet Strateġiċi tal-PAK (prinċipalment fir-rigward ta' artijiet bil-ħaxix u mergħat). Il-konservazzjoni tad-dakkara selvaġġi hija aktar b'saħħitha fil-Pjanijiet Strateġiċi tal-PAK milli fil-perjodu preċedenti.

Il-Pjanijiet Strateġiċi tal-PAK jirrikonoxxu r-rwol tal-**ġestjoni multifunzjonali u sostenibbli tal-foresti, iżda l-appoġġ għall-forestrija ma huwiex fil-qalba tagħhom**. L-appoġġ finanzjarju ddedikat huwa relattivament baxx (EUR 4,2 biljun) minħabba li l-Istati Membri għandhom it-tendenza li jindirizzaw is-settur tal-forestrija b'mezzi oħra (eż. għajnuma mill-Istat u fondi forestali nazzjonali), u xi Pjanijiet Strateġiċi tal-PAK ma humiex espliciti fuq l-appoġġ.

### **2.3. It-tishih tan-nisġa soċjoekonomika taż-żoni rurali u tat-trattament xieraq tal-annimali**

Terz tal-manigiers tal-farms tal-UE kellhom aktar minn 65 sena fl-2020 u l-età medja tagħhom kienet ta' 57 sena. L-Istati Membri jirrikonoxxu li din hija sfida għas-sigurtà tal-ikel u l-għajxien rurali fit-tul, u qed ikomplu jappoġġaw it-tiġdid ġenerazzjonali permezz ta' taħlita ta' għodod, riżorsi ddedikati u prijoritizzazzjoni tal-appoġġ.

Il-Pjanijiet **jappoġġaw madwar 377 000 bidwi żagħżuġ** fl-istabbiliment ta' attività agrikola. Dan jirrappreżenta żieda fil-biċċa l-kbira tal-Istati Membri. Filwaqt li **kwazi l-Pjanijiet Strateġiċi tal-PAK kollha jaqbżu l-finanzjament minimu mehtieġ, l-ammonti monetarji assoluti** li fuqhom hija bbażata din l-ambizzjoni juru pjuttost **kontinwazzjoni mill-perjodu preċedenti**. Madankollu, jista' jinstab titjib aktar tangibbli: fl-immirar tar-riżorsi; fl-użu aħjar tal-istrumenti finanzjarji; fit-tfassil aħjar tal-istrumenti individwali; u fl-użu ta' strumenti flimkien, fi hdan approċċ strateġiku, għal effett kumulattiv.

L-istabbiliment ta' għotjiet u appoġġ għall-introjtu ddedikat huma żewġ għodod ewlenin ikkomplementati f'ħafna Pjanijiet Strateġiċi tal-PAK minn **rati oghla ta' intensità tal-investment**, għalkemm isir użu limitat minn investment allokat biex jgħin lill-bdiewa żgħażaġh itejbu l-kompetittività tagħhom u ta' appoġġ għat-trasferimenti tal-farms. Madankollu, **l-użu msahħah tal-istrumenti finanzjarji** biex jikkomplementaw l-għotjiet iżid l-aċċess potenzjali għall-finanzjament u l-opportunitajiet għax-xiri tal-art. L-appoġġ komplementari għall-bdiewa żgħażaġh ivarja fost il-Pjanijiet Strateġiċi tal-PAK iżda huwa

---

<sup>(23)</sup> Skont l-Artikolu 8 tad-Direttiva dwar il-Habitats (id-Direttiva tal-Kunsill 92/43/KEE) għall-perjodu tal-*Qafas Finanzjarju Pluriennali 2021 – 2027*.

zieda sinifikanti għall-pagamenti ta' introjtu bażiku u jikkontribwixxi b'mod konsistenti għas-sostenibbiltà ekonomika tal-farms tagħhom.

Xi htigijiet f'dan il-qasam huma indirizzati biss parzjalment fil-Pjanijiet, b'azzjonijiet ippjanati fil-livell nazzjonali. Din il-**komplementarjetà** se jkollha rwol ewlieni biex tgħin liż-żgħażaġh jidhlu fis-settur agrikolu. L-Istati Membri għandhom jottimizzaw l-interazzjoni mal-politiki nazzjonali, minhabba r-**rwol sinifikanti ta' politiki ohra fit-trawwim tat-tiġdid ġenerazzjonali** u fl-indirizzar tal-htigijiet fiż-żoni rurali (eż. fir-rigward tas-saħħa u l-edukazzjoni).

Is-sehem dejjem jonqos tal-agrikoltura fl-impjiegi rurali jenfasizza l-importanza li jinholqu opportunitajiet fl-agrikoltura, fil-forestrija u f'setturi ohra, u b'hekk tingħata spinta lill-intraprenditorija u lill-interdipendenza bejn iż-żoni rurali u urbani. Madwar terz tal-Pjanijiet Strateġiċi tal-PAK jipprovdu **appoġġ għat-twaqqif lil bdiewa godda** biex jiffaċilitaw l-aċċess għal parteċipanti godda b'mod ġenerali. Barra minn hekk, il-Pjanijiet Strateġiċi tal-PAK jiddedikaw riżorsi għall-holqien tal-impjiegi f'setturi ohra, għalkemm il-kontribut ġenerali tagħhom għat-**tkabbir tal-impjiegi** huwa **pjuttost limitat**. L-azzjonijiet ippjanati jinkludu l-investment mhux biss fl-ipproċessar u fil-kummerċjalizzazzjoni, u l-holqien ta' negozji relatati mal-agrikoltura u l-forestrija, iżda wkoll fit-turiżmu, fil-bijoekonomija u fis-servizzi soċjali. **Fondi ohra tal-UE huma meħtieġa biex ikomplu jikkomplementaw** il-finanzjament tal-PAK **f'dan ir-rigward**.

Il-**kundizzjonalità soċjali** l-ġdida tipprovdi salvagwardja għal kundizzjonijiet ta' impjiegi decenti u tikkontribwixxi wkoll għall-inkluzjoni soċjali. Il-pagamenti tal-PAK jistgħu jitnaqqsu jekk il-benefiċjarji ma jikkonformawx ma' ċerti regoli dwar kundizzjonijiet tax-xogħol trasparenti u prevedibbli u dwar is-saħħa u s-sikurezza okkupazzjonali. Xi ftit Stati Membri diġà qed japplikaw dan l-element ta' kundizzjonalità fl-2023 u se jsir obligatorju għal kulhadd fl-2025.

**L-ugwaljanza bejn il-ġeneri** għall-ewwel darba tiffurma parti minn wiehed mill-objettivi speċifiċi tal-PAK. Bosta Pjanijiet juru impenn biex isir progress f'dan billi jinkludu kundizzjonijiet rilevanti għall-appoġġ (u b'hekk jiġi mmirat l-appoġġ inkwistjoni), u billi jincentivaw il-parteeipazzjoni tan-nisa fl-attivitatijiet tal-biedja u tal-iżvilupp rurali.

**L-istrateġiji ta' żvilupp lokali (LDS)** implimentati **permezz ta' LEADER huma għodda ewlenija (u normalment l-unika)** użata fil-Pjanijiet Strateġiċi tal-PAK biex jirrispondu **għall-htigijiet multipli taż-żoni rurali** f'oqsma bħall-impjiegi, l-inkluzjoni soċjali, is-servizzi rurali, u l-innovazzjoni u l-kompetittività tal-ekonomiji rurali. L-appoġġ għal "irħula intelligenti" fi hdan u barra minn LEADER huwa mistenni li jisfrutta l-potenzjal tal-innovazzjoni diġitali, soċjali u teknoloġika fiż-żoni rurali. Sehem oġhla ta' fondi għall-iżvilupp rurali ġie ddedikat għall-istrateġiji territorjali, iżda l-ammonti assoluti assenjati lil LEADER naqsu filwaqt li l-ambizzjoni ġenerali f'termini ta' kopertura tal-popolazzjoni rurali żdiedet. LEADER huwa mistenni li jagħmel aktar b'inqas. **Huma meħtieġa sforzi addizzjonali** li jikkomplementaw din l-għodda.

#### ***Il-kontribut għall-miri tal-Patt Ekoloġiku***

Il-kontributori ewlenin għall-avvanz fil-**mira tal-Istrateġija mill-Għalqa sal-Platt ta' konnettività tal-broadband ta' 100 % fiż-żoni rurali** huma **fondi u programmi ohra** b'riżorsi finanzjarji sostanzjali, bħall-Faċilità għall-Irkupru u r-Reżiljenza u l-Fond Ewropew għall-Iżvilupp Reġjonali. Xi Pjanijiet Strateġiċi tal-

PAK jgħinu wkoll (għalkemm sa ċertu punt limitat) fit-titjib tal-ħiliet digitali u tal-infrastruttura fuq skala żgħira.

Xi Pjanijiet introduċew jew żiedu l-isforzi tagħhom biex jindirizzaw il-ħtiġijiet relatati mal-aċċessibilità taż-żoni rurali, **servizzi u infrastruttura bażiċi aħjar**, iżda l-livell ta' **ambizzjoni naqas b'mod ġenerali**. Huma ppjanati biss ftit azzjonijiet biex jgħinu fl-indirizzar tal-mobbiltà rurali (eskluzjoni) u d-dekarbonizzazzjoni tat-trasport rurali. Huwa meħtieġ appoġġ sostnut permezz ta' fondi oħra tal-UE u dawk nazzjonali li joperaw fiż-żoni rurali.

Fil-PAK hemm enfasi ġdida fuq l-isfidi tas-sostenibilità tas-sistemi tal-ikel. Il-Pjanijiet Strateġiċi tal-PAK juru **ambizzjoni akbar fir-rigward tat-trattament xieraq tal-annimali, filwaqt li l-appoġġ għall-ippjanar jilhaq 23 % tal-unitajiet tal-bhejjem tal-UE** <sup>(24)</sup> sostnut minn mill-inqas EUR 6,3 biljun (għajr l-appoġġ għall-investment) – żieda mill-perjodu preċedenti li hija pjuttost sostanzjali f'xi Stati Membri. Il-Pjanijiet jirrispondu għar-rakkomandazzjonijiet tal-2020 tal-Kummissjoni biex jittejjeb it-trattament xieraq tal-annimali, bil-biċċa l-kbira tagħhom jieħdu azzjoni, tal-anqas sa ċertu punt, biex jiġi evitat il-qtuġħ tad-denb tal-ħnieżer u biex jiġu promossi sistemi ta' alloġġ mhux fil-gaġeġ għat-tiġieġ tal-bajd. Il-biċċa l-kbira tal-Pjanijiet Strateġiċi tal-PAK jallokaw riżorsi għat-titjib tal-ispazji tal-għajxien u l-alloġġ tal-annimali. Jappoġġaw ukoll Prattiki ta' raġġa fil-beraħ fis-setturi tal-ħalib, taċ-ċanga u tal-vitella. Xi wħud minn dawn il-miżuri jistgħu jgħinu wkoll biex titnaqqas id-dipendenza fuq l-antimikrobiċi.

#### ***Il-kontribut għall-miri tal-Patt Ekoloġiku***

**Il-kontribut tal-Pjanijiet Strateġiċi tal-PAK għall-mira tal-Istrateġija mill-Għalqa sal-Platt li jitnaqqas bin-nofs l-użu tal-antimikrobiċi hija limitata.** Dan huwa indirizzat l-aktar lil hinn mill-Pjanijiet, b'mod partikolari mil-leġiżlazzjoni tal-UE dwar il-prodotti mediċinali veterinarji u l-għalf medikat <sup>(25)</sup>. Madankollu, xi Stati Membri b'livelli għoljin ta' bejgħ ta' antimikrobiċi għall-bhejjem stabbilew miri relattivament ogħla fil-Pjanijiet Strateġiċi tal-PAK tagħhom biex jindirizzaw din il-problema f'diversi setturi tal-annimali, permezz ta' Prattiki volontarji u investment.

Xi Pjanijiet Strateġiċi tal-PAK jagħtu attenzjoni lit-tnaqqis tal-**hela tal-ikel**, xi drabi flimkien ma' sforzi biex jiġi ppreżervat il-valur tar-riżorsi - permezz ta' investmenti, programmi settorjali u kooperazzjoni. Xi pjanijiet jidentifikaw ukoll il-ħtiġijiet relatati mas-sensibilizzazzjoni tal-konsumaturi rigward dieti sostenibbli, tajbin għas-saħħa u bbilanċjati. Madankollu, dawn il-kwistjonijiet huma kkunsidrati prinċipalment li għandhom jiġu indirizzati barra mill-Pjanijiet.

#### **2.4. It-trawwim tal-għarfien, l-innovazzjoni u d-digitalizzazzjoni**

Il-Pjanijiet jirrikonoxxu r-rwol tas-**sistema tal-għarfien u tal-innovazzjoni agrikoli (AKIS)** li taħdem tajjeb fl-immodernizzar tas-settur, u b'hekk tiġi permessa sistema ta' governanza effettiva li tiżgura rabtiet bejn ir-riċerka (inkluż Orizzont Ewropa) u l-prattika.

<sup>(24)</sup> Id-differenzjazzjoni reali tal-appoġġ skont speċijiet speċifiċi se tkun magħrufa mal-implimentazzjoni, kif ukoll dettalji addizzjonali dwar il-prattiki appoġġati.

<sup>(25)</sup> Ara t-testi (konsolidati) tar-[Regolament \(UE\) 2019/6](#) u tar-[Regolament \(UE\) 2019/4](#), rispettivament.

Il-kondiviżjoni tal-għarfien u l-innovazzjoni huma mistennija li jiżiedu. Għalkemm f'livelli differenti, il-Pjanijiet kollha jappoġġaw l-iskambju tal-għarfien u kwazi kollha jinkludu appoġġ għal proġetti ta' innovazzjoni li jirfdu l-oġġettivi speċifiċi kollha tal-PAK permezz tal-EIP-AGRI<sup>(26)</sup>, bl-għadd ta' Gruppi Operazzjonali tal-EIP huwa mistenni li jittrippa meta mqabbel mal-livelli tal-passat. Hafna mill-pariri u t-taħriġ se jimmiraw il-kapaċità, l-għarfien u l-innovazzjoni marbuta mas-sostenibbiltà ambjentali. Madankollu, **l-allokazzjoni finanzjarja ppjanata ma tidhirx li taqbel mal-firxa wiesgħa ta' htigijiet** li għandhom jiġu ssodisfati biex tithaffef it-trasformazzjoni.

Huma ppjanati sforzi speċifiċi **biex tiġi appoġġata agrikoltura aktar effiċjenti fir-rizorsi u bbażata fuq l-għarfien** permezz ta' biedja ta' preċiżjoni, kooperazzjoni u l-iskambju ta' għarfien dwar kwistjonijiet diġitali. Madankollu, meta mqabbla mal-isfidi li qed jiffaċċaw farms żgħar u ta' daqs medju, l-isforzi mill-Pjanijiet Strateġiċi tal-PAK biex **jistimulaw l-użu tat-teknoloġiji diġitali għandhom pjuttost limitati.**

### 3. KONKLUŻJONIJIET

Din il-valutazzjoni tikkonferma r-rwol importanti tal-PAK riformata fl-appoġġ tal-agrikoltura tal-UE fit-tranżizzjoni għal mudell ta' biedja sostenibbli, filwaqt li tappoġġa wkoll l-introjt tal-bdiewa kif ukoll is-sigurtà tal-ikel.

**Il-pjanijiet strateġiċi l-godda tal-PAK huma għodda xierqa** biex ikunu jistgħu jintlaħqu l-oġġettivi tal-politika tal-PAK b'mod integrat hekk kif l-Istati Membri jużawhom biex iħejju u jagħtu tweġibiet għall-isfidi fit-territorji tagħhom, filwaqt li tingħata prijorità lill-oġġettivi u jintużaw ir-rizorsi disponibbli b'mod effettiv u effiċjenti.

Il-Pjanijiet juru **appoġġ kontinwu għall-introjt tal-farms, għas-sostenibbiltà ekonomika u għar-reżiljenza tas-settur agrikolu** madwar l-UE. L-appoġġ kondizzjonali għall-introjt dirett, flimkien mal-investimenti fil-modernizzazzjoni, jikkonstitwixxu elementi ewlenin għall-vijabbiltà tal-biedja u s-sigurtà tal-ikel fl-UE. L-effettività u l-immirar tagħhom jisthoqqlhom attenzjoni kontinwa.

Iż-zieda fl-okkorrenza ta' avvenimenti estremi tat-temp u ta' incertezzi ġeopolitiċi globali **titlob it-tishih tal-għodod tal-ġestjoni tar-riskju u ż-zieda fl-użu tagħhom** madwar l-Unjoni permezz ta' skemi tal-UE jew dawk nazzjonali, li għandhom ikunu akkumpanjati minn miżuri proattivi biex jiġu indirizzati l-kawżi sottostanti u biex tiżded ir-reżiljenza tal-farms fuq terminu medju. Fl-istess hin, se tkun kruċjali enfasi aktar b'saħħitha fuq il-profittabbiltà tal-farms, fuq l-innovazzjoni, it-teknoloġija u d-diġitalizzazzjoni, kif ukoll fuq it-taħriġ, il-pariri u l-aċċess għall-għarfien.

Il-Pjanijiet juru **potenzjal li jingħata kontribut għall-mitigazzjoni tat-tibdil fil-klima**, b'mod partikolari billi jitjeb is-sekwestru tal-karbonju, **filwaqt li l-isfidi tal-adattament għat-tibdil fil-klima jitolbu approċċ aktar olistiku u aktar fit-tul** li jeħtieġ prattiki ta' ġestjoni u investment rilevanti.

Il-Pjanijiet juru **progress tal-ġestjoni sostenibbli tar-rizorsi naturali**, b'mod partikolari tal-ħamrija u t-tnaqqis tad-dipendenza fuq l-inputs kimiċi. Jistgħu jsiru aktar sforzi dwar l-użu sostenibbli tal-ilma u l-emissjonijiet ta' sustanzi li jniġġsu l-arja. Il-Pjanijiet **għandhom ukoll il-potenzjal li jikkontribwixxu biex jitwaqqaf u jitregġa' lura t-telf tal-bijodiversità**, itejbu s-servizzi tal-ekosistema u jippreżervaw il-ħabitats u l-pajsaġġi. Madankollu, **l-iskala tal-htigijiet relatati mal-bijodiversità titlob kopertura akbar** ta'

---

(26) Sħubija Ewropea għall-innovazzjoni għall-produttività u s-sostenibbiltà agrikoli.

skemi aktar promettenti (b' mod partikolari fuq l-art agrikola tal-UE maħduma b' mod aktar intensiv) sostnuti minn appoġġ finanzjarju adegwat.

**Se jkunu meħtieġa approċċi aktar olistiċi għal setturi speċifiċi**, li jinkludu l-vulnerabbiltajiet u l-benefiċċji ekonomiċi, soċjali u ambjentali tagħhom: pereżempju, biex jgħinu lit-trobbija tal-bhejjem tkompli tnaqqas l-emissjonijiet filwaqt li jtejbu l-influenza pożittiva ta' sistemi estensivi tat-trobbija tal-bhejjem fuq il-bijodiversità, is-sekwestru tal-karbonju, il-pajsaġġi, il-wirt kulturali u l-ġhajxien rurali.

Hija meħtieġa aktar hidma biex tiġi appoġġata l-**kwantifikazzjoni tal-impatti** tal-prattiki u l-investimenti appoġġati mill-Pjanijiet Strateġiċi tal-PAK; il-Kummissjoni qed taħdem biex tiżviluppa l-metodoloġiji rilevanti għall-istima tal-impatti klimatiċi tal-miżuri tal-Pjanijiet Strateġiċi tal-PAK.

B' enfasi ġdida fuq il-**kundizzjonijiet tax-xogħol fil-farms** u b' attenzjoni għall-**izbilanċi bejn il-ġeneri**, il-Pjanijiet jgħinu fil-promozzjoni tas-sostenibbiltà soċjali. Il-Pjanijiet juru wkoll **sforzi biex terġa' tinghata hajja lill-biedja** - b' generazzjoni iżgħar u partecipanti oħra minn barra s-settur tal-biedja. Qed tinghata wkoll aktar attenzjoni għat-trattament xieraq tal-annimali.

Aspettattivi akbar dwar ir-rispons għall-**varjeta' wiesgħa ta' htigijiet soċjoekonomiċi taż-żoni rurali jinvolvu dipendenza qawwija fuq LEADER** u l-iżvilupp ta' **villagġi intelligenti** biex jitnaqqsu d-disparitajiet fl-iżvilupp. Il-komplementarjetajiet ma' fondi oħra tal-UE u dawk nazzjonali, u mal-legiżlazzjoni, se jkunu kruċjali biex jiġu indirizzati aktar dawn il-htigijiet <sup>(27)</sup>.

L-eżitu tal-Pjanijiet Strateġiċi tal-PAK se jiddependi l-aktar fuq il-**livell ta' impenn tal-komunità tal-biedja**. Hija meħtieġa attenzjoni speċjali biex jiġi żgurat użu għoli ta' prattiki ta' biedja volontarja sostenibbli (jiġifieri l-iskemi ekoloġiċi u l-interventi għall-iżvilupp rurali), b' mod partikolari minħabba li l-iżgurar ta' livelli adegwati ta' appoġġ huwa ta' sfida fid-dawl tal-pressjoni inflazzjonarja u ż-żieda fil-kostijiet tal-opportunitajiet. Huwa essenzjali wkoll li jiġu kondiviżi **l-għarfien u l-innovazzjoni**.

Il-progress generali lejn l-oġettivi tal-PAK u fl-aħħar mill-aħħar **lejn il-miri tal-Patt Ekoloġiku jiddependi wkoll fuq ir-regoli u/jew l-appoġġ finanzjarju barra mill-ambitu tal-Pjanijiet Strateġiċi tal-PAK**, kif ukoll fuq fatturi esterni oħra bħall-evoluzzjoni tas-swieq u l-preferenzi tal-konsumatur.

Il-Kummissjoni se tkompli taħdem mal-Istati Membri biex tiggarantixxi implimentazzjoni bla xkiel tal-Pjanijiet Strateġiċi tal-PAK, iżżomm l-ambizzjoni generali tal-Pjanijiet u ssib soluzzjonijiet xierqa biex tippermetti progress lejn l-oġettivi.

**Sabiex jiġi ssodisfat il-potenzjal tal-Pjanijiet Strateġiċi tal-PAK matul l-implimentazzjoni**, l-Istati Membri u l-Kummissjoni għandhom jagħtu attenzjoni partikolari: lit-tiżiħ tal-ħiliet, tat-taħriġ u tal-funzjoni konsultattiva fil-livelli kollha; lit-trawwim ta' skambji ta' prattiki tajbin biex l-Istati Membri u l-partijiet ikkonċernati jiġu ggwidati aħjar; lit-tnaqqis tal-piż amministrattiv ta' interventi speċifiċi; u lill-monitoraġġ tal-implimentazzjoni u tar-risultati (kif ukoll l-aġġustament tal-Pjanijiet fejn meħtieġ).

---

<sup>(27)</sup> Ir-rapport tal-2024 tal-Kummissjoni dwar il-viżjoni fit-tul għaż-żoni rurali tal-UE se jinkludi riflessjonijiet dwar kif jista' jittejjeb l-appoġġ għaż-żoni rurali.

